

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಪಾಸ್ಕಾ ಕಾಳಾಚೊ ಪಾಂಚ್ವೊ ಆಯ್ತಾರ್ 19, ಮೇ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ, ಜೆಜುಚ್ಯಾ ಜಿವಂತ್ಪಣಾಚ್ಯಾ ಹ್ಯಾ ದಿಸಾ ಏಕ್ ಕುಟಮ್ ಜಾವ್ನ್ ದೇವಾಕ್ ಅರ್ಗಾಂ ದಿಂವ್ಕ್ ಆನಿ ತಾಚಿ ಮಜತ್ ಮಾಗೊಂಕ್ ಹ್ಯಾ ದೇವ್ ತೆಂಪ್ಲಾಂತ್ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್ ಸ್ತುತಿ ಏಕಾಮೆಕಾಚ್ಯಾ ಮೊಗಾಂತ್ ಜಿಯೆಂವ್ಚಾಂತ್ ನೀಜ್ ಕ್ರಿಸ್ತಿ ಜಿವಿತಾಚೊ ಶೆವೊಟ್ ಆಟಾಪುನ್ ಆಸಾ ಮ್ಹಳ್ಳೊ ಸಂದೇಶ್ ದಿತಾ.

ಏಕಾಮೆಕಾಚ್ಯಾ ಮೊಗಾ ಮಯ್ಪಾಸಾನ್, ಸೆವೆನ್, ತ್ಯಾಗಾನ್, ಭೊಗ್ಗಣ್ಯಾನ್, ವಿಶ್ವಾಸಾನ್ ಜಿಯೆಂವ್ಚೆಂ ಕ್ರಿಸ್ತಾಂವ್ ಜಿಣಿಯೆಕ್ ಖರೊ ಅರ್ಥ್ ದಿತಾ.

ದೇವ್ ಜಾವ್ನಾಸಾ ಮೋಗ್ ಆನಿ ಹೊಚ್ ಮೋಗ್ ತಾಣೆಂ ತಾಚ್ಯಾ ಪುತಾ ಮುಕಾಂತ್ ಆಮ್ಚೆರ್ ವೊತ್ಲಾ. ತೊ ಮೋಗ್ ಅನ್ಭೋಗ್ ಕರುನ್ ಏಕಾಮೆಕಾಚ್ಯಾ ಮೊಗಾಂತ್ ಜಿಯೆಂವ್ಕ್ ಗರ್ಜ್ ಆಸ್ಲಿ ಕುರ್ಪಾ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

## ಭಾವಾರ್ಥಾನ್ವಯಿ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭೆಚಾ ವ್ಹಡಿಲಾಂಕ್ ರಾಕ್ ಆನಿ ಸಾಂಬಾಳ್, ತುಜ್ಯಾ ಪುತಾ ಜೆಜುನ್ ಪರ್ಗಟ್ಲಲೊ ಮೊಗಾಚೊ ಉಪದೆಸ್ ಉತ್ರಾಂನಿ ಆನಿ ಕನ್ಯಾಂನಿ ಜಿಯೆಂವ್ಕ್ ಆನಿ ಪರ್ಗಟುಂಕ್ ತಾಂಕಾಂ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

### ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚಾ ರಾಜಕೀಯ್ ಆನಿ ಸಮಾಜಿಕ್ ಮುಕೆಲ್ಯಾಂನಿ ತಾಂಚ್ಯಾ ಅಧೀನ್ ದಿಲ್ಲ್ಯಾ ಪರ್ಜೆಚೊ ಮೋಗ್ ಕರುಂಕ್ ಆನಿ ಸರ್ವಾಂಚ್ಯಾ ಬರಪಣಾ ಖಾತಿರ್ ವಾವ್ರುಂಕ್ ತಾಂಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

3. ಸರ್ವ್ ಪಿಡೆಸ್ತಾಂಕ್ ತುಜ್ಯಾ ಮೊಗಾನ್ ಭರ್, ತುಜಿ ಖುಶಿ ವ್ಹಯ್ ತರ್, ತಾಂಚಿ ಪಿಡಾ ಗೂಣ್ ಕರ್ ಆನಿ ತಾಂಚೆ ಕಷ್ಟ್ ಸೊಸುಂಕ್ ಬಳ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚಾ, ಕುಟ್ಮಾಚ್ಯಾ ಸಾಂದ್ಯಾಂನಿ ತುವೆಂ ದಿಲ್ಲ್ಯಾ, ಮೊಗಾಚಾ ಆದೇಶಾಂತ್ ಜಿಯೆಂವ್ಕ್ ತುಜಿಂ ಬೆಸಾಂವಾಂ ಆಮ್ಚೆರ್ ವೋತ್ ಮ್ಹಣ್ ಮಾಗ್ತಾಂವ್.

5. ಆಮ್ಚಾ, ಯುವಜಣಾಂನಿ ತುಜ್ಯಾ ಮೊಗಾಂತ್ ಜಿಯೆಂವ್ಕ್ ಆನಿ ತೊಚ್ ಮೋಗ್ ಪೆಲ್ಯಾಕ್ ವಾಂಟುಂಕ್ ತಾಂಕಾಂ ಉರ್ಬೆವಂತ್ ಕರ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಎಕಾಮೆಕಾಚಾ ಮೊಗಾ ಮಯ್ವಾಸಾನ್, ಸೆವೆನ್, ತ್ಯಾಗಾನ್, ಭೊಗ್ಗಣ್ಯಾನ್, ವಿಶ್ವಾಸಾನ್ ಜಿಯೆಂವ್ಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಪಾಸ್ಕಾ ಕಾಳಾಚೊ ಪಾಂಚ್ವೊ ಆಯ್ತಾರ್ 19, ಮೇ 2019

ಪಯ್ಲೆಂ ವಾಚಪ್

ಧರ್ಮ್ ದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ಪಾವ್ಲಾನ್ ಆನಿ ಬಾರ್ನಾಬಾಸಾನ್ ದೆಬೆಚ್ಯಾ ಶಹರಾಂತ್ ಸುವಾರ್ತಾ ಪರ್ಗಟ್ ಕರ್ನ್ ಜಾಯ್ತಾಂಕ್ ಶಿಸ್ ಕೆಲ್ಯಾ ಉಪ್ರಾಂತ್ ಲಿಸ್ತಾಕ್, ಇಕೋನಿಯಾಕ್ ಆನಿ ಶೆಕಿಂ ಪಿಸೀದಿಯಾಚ್ಯಾ ಅಂತಿಯೊಕಾಕ್ ತೆ ಪಾಟಿಂ ಆಯ್ಲೆ. ವಾಟೇರ್ ಆಸ್ತಾಂ ಭಾವಾರ್ಥಾಂತ್ ಥಿರ್ ರಾವುಂಕ್ ಶಿಸಾಂಕ್ ತಾಣಿಂ ಉತ್ತೇಜನ್ ದಿಲೆಂ. “ದೆವಾಚ್ಯಾ ರಾಜ್ಯಾಂತ್ ಪ್ರವೇಸುಂಕ್ ಆಮಿ ಜಾಯ್ತಾ ಕಷ್ಟಾಂತ್ಲ್ಯಾನ್ ಉತ್ರಜಯ್” – ಅಶೆಂ ಮ್ಹಣ್ ತಾಣಿಂ ತಾಂಕಾಂ ಬೂದ್ ಸಾಂಗ್ಲಿ. ಹರೈಕ್ ಸಭೆಂತ್ ತಾಣಿಂ ಮಾಲ್ಗಡೆ ನೆಮ್ಲೆ; ಆನಿ ವಿಶ್ವಾಸ್ ದವರ್ಲಲ್ಯಾಂಕ್ ಮಾಗ್ಣೆಂ ಆನಿ ಉಪಾಸ್ ಕರುನ್ ತಾಣಿಂ ಸೊಮಿಯಾ ಅಧೀನ್ ಕೆಲೆ. ಉಪ್ರಾಂತ್, ಪಿಸೀದಿಯಾ ಪ್ರಾಂತಾಂತ್ಲ್ಯಾನ್ ಉತ್ರೊನ್ ತೆ ಪಂಪೀಲಿಯಾಕ್ ಆಯ್ಲೆ. ಪೆರ್ಗೇಂತ್ ದೆವಾಚೆಂ ಉತರ್ ಪರ್ಗಟ್ ಕರ್ನ್ ಜಾತಚ್ ತೆ ಅತ್ತಾಲಿಯಾಕ್ ಗೆಲೆ. ಶೆಕಿಂ, ಥಂಯ್ ಥಾವ್ನ್ ದರ್ಯಾ ವಾಟೇನ್ ತೆ ಅಂತಿಯೊಕಾಕ್ ಪಾಟಿಂ ಆಯ್ಲೆ. ಎದೊಳ್ ಪರ್ಯಾನ್ ಸಂಪಯ್ಲಲ್ಯಾ ಕಾಮಾಚೆ ಸುರ್ವೆರ್ ದೆವಾಚಿ ಮಜತ್ ಮಾಗುನ್ ತಾಂಕಾಂ ಸಮರ್ಪಿತ್ ಕೆಲ್ಲೆ ಹಾಂಗಾಚ್. ಹಾಂಗಾ ಪಾವ್ಲಾಚ್, ಸಭೆಚ್ಯಾ ಸರ್ವ್ ಸಾಂದ್ಯಾಂಕ್ ತಾಣಿಂ ಜಮೊ ಕೆಲೆ ಆನಿ ಆಪ್ಣಾಂ ಮಾರಿಫತ್ ಕಿತೆಂ ಸಗ್ಳೆಂ ದೆವಾನ್ ಕೆಲೆಂ ತೆಂ ಆನಿ ಜುದೆವ್ ನ್ಹಯ್ ಆಸ್ಲಲ್ಯಾಂಕ್ಯಾಂ ಕಶೆಂ ತಾಣಿಂ ಭಾವಾರ್ಥಾಚೆಂ ದಾರ್ ಉಘಡ್ಲೆಂ – ಹೆಂಯ್ ತಾಂಕಾಂ ವಿವರುನ್ ಸಾಂಗ್ಲೆಂ.

ದೆವಾಚೆಂ ಉತರ್ ಹೆಂ

## ದುಸ್ರೆಂ ವಾಚಪ್

ಉಗ್ಡಾಪಣ್ ಪುಸ್ತಕಾಂತ್ಲೆಂ ವಾಚಪ್

ತೆದ್ವಾಂ ಹಾಂವೆಂ ಏಕ್ ನವೊ ಆಕಾಸ್ ಆನಿ ಏಕ್ ನವಿ ಪೃಥ್ವಿ ದೆಖ್ಲಿ. ಪಯ್ಲೆಂಚೊ ಆಕಾಸ್ ಆನಿ ಪೃಥ್ವಿ ನಪಂಯ್ಚ್ ಜಾಲ್ಲೊ. ದರ್ಯೋಯೀ ನಾಂಚ್ ಜಾಲ್ಲೊ. ಆನಿ ಹಾಂವೆಂ ಪವಿತ್ರ ಶಹರ್, ನವೆಂ ಜೆರುಜಲೆಮ್ ದೆಖ್ಲೆಂ. ಹೊರೆತಾಕ್ ಮೆಳುಂಕ್ ವೆಚೇ ವ್ಹೊಕ್ಲೆಬರಿ ನೆಟೊನ್ ಆಯ್ತೆಂ ಜಾಲ್ಲೆಂ ತೆಂ ಸರ್ಗಾ ವಯ್ಲೆಂ ದೆವಾ ದಾವ್ನ್ ದೆಂವುನ್ ಯೆತಾಲೆಂ. ಆನಿ ಶಿಯಾಸಣಾ ಕುಶಿ ಥಾವ್ನ್ ಯೆತಲೊ ಏಕ್ ವ್ಹಡ್ ತಾಳೊ ಹೇ ಪರಿಂ ಮ್ಹಣಾಲೊ: “ಆತಾಂ ಪುಣ್‌ಯೀ ಮನ್ಶಾಂ ಮಧೆ ದೆವಾಚೆಂ ಬಿಡಾರ್ ಜಾಲೆಂ; ತೊ ತಾಂಚೆ ಮಧೆಂ ರಾವ್ತಲೊ. ತಿಂ ತಾಚಿ ಪರ್ಜಾ ಜಾತಲಿಂ ಆನಿ ತೊ ತಾಂಚೆ ಮಧೆಂ ಸದಾಂಚ್ ಜಿಯೆತಾ ತೊ ದೇವ್ ಜಾತಲೊ. ತಾಂಚ್ಯಾ ದೊಳ್ಯಾಂತ್ಲಿಂ ದುಖಾಂ ತೊ ಪುಸುನ್ ಕಾಡ್ತಲೊ. ಮರಣ್ ವಾ ವಿಳಾಪ್, ರಡ್ಣೆಂ ವಾ ದೂಖ್ ಆನಿಕ್ ಆಸ್ಚಿಂನಾತ್; ಕಿತ್ಯಾಕ್ ಆದ್ಲೊ ಸಂಸಾರ್ ಸಗ್ಳೊ ನಾಸ್ ಜಾವ್ನ್ ಗೆಲಾ.” ತೆದ್ವಾಂ ಶಿಯಾಸಣಾರ್ ಬಸ್ಲಲ್ಯಾನ್ ಮ್ಹಳೆಂ: “ಪಳೆ, ಆತಾಂ ಸಗ್ಳೊ ವಸ್ತು ಹಾಂವ್ ನವ್ಯಾನ್ ರಚ್ತಾಂ.” “ಉಪ್ರಾಂತ್ ತಾಣೆಂ ಮ್ಹಳೆಂ: “ಹ್ಯಾ ಸರ್ವ್ ಸಂಗ್ತಿಂ ವಿಶ್ಯಾಂತ್ ಬರಯ್: ಹಿಂ ಮ್ಹಜಿಂ ಉತ್ರಾಂ ಸತ್ ಆನಿ ಪಾತ್ಯೆಣೆಚಿಂ.”

ದೆವಾಚೆಂ ಉತರ್ ಹೆಂ

# ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಪಾಸ್ಕಾ ಕಾಳಾಚೊ ಪಾಂಚ್ವೊ ಆಯ್ತಾರ್ 19, ಮೇ 2019

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲ್ಯಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./ ತುಂವೆಂ ದಿಲ್ಲಿಂ ದೇಣಿಂ ಆನಿ ಯುವ ಸಕತ್, ಕುಟ್ಮಾಚ್ಯಾ/ ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್, ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್, ಮಾಗ್ಣ್ಯಾಚಿ ರೂಚ್/ ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ ಜಿಯೆವ್ನ್/ ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚೆ ತೆವ್ಪಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತೆನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಟ್ ಸವಯಾಂ ಥಾವ್ನ್, ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್, ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್ ರುಪಿತ್ ಕರ್ಚಾ ದಿಶೆನ್ ವಾವ್ರ್ ಕರ್ಚಾ ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ ಆಮ್ಚ್ಯಾ ವಿಗಾರ್ ಬಾಪಾಂಕ್, ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್ ಆನಿ ಗುರ್ಕಾರಾಂಕ್ ತುಜ್ಯಾ ಆಶಿರ್ವಾದಾಂನಿ ಭರ್. ಆಮೆನ್.